

ఈ భూమి మనదిరా!

మొల నుంచి మోకాలు దాకా కప్పే ఓ చిన్న గళ్ళబట్ట తప్ప, మిగిలిన శరీరం అంతా నగ్నంగా ఉండే సీనయ్య, తల తప్ప మిగిలినదంత నగ్నంగా ఉండే తాటిచెట్ల మీద నుంచి కల్లు కుండలు తీస్తూ కిందపడి ఎముకలు విరిగి మంచమోక్కాడు.

“రేపట్నీంచి, కల్లు తీయడం నేర్చుకుంటాను నారయ్య మామ దగ్గరకెళ్లి...” అన్నాడు ఏడో క్లాసులోకి అడుగెట్టిన పళ్ళాలయ్య, ఆ రాత్రి వణ్ణం తిండాలని కూచుంటూ.

తల్లి వెంకాయమ్మ ఆనందించింది.

రేపట్నీంచి తిండి మెతుకులకి అక్కడా యిక్కడా వెతుక్కోనక్కర్లేదని.

“వీడు చాటు బిడ్డడు కాదు. బాద్దెత తెలిసిన వాడు...” గుండెల్లోంచి దుఃఖం వచ్చి కళ్ళ దగ్గర ఆగిపోయి, నీటి బొట్లల్లో బయటికొచ్చింది. బాల్యానికి, బడికి సెలవ యిచ్చేయడానికి సిద్ధపడ్డ కొడుకుని చూశాడు సీనయ్య నీరు నిండిన కళ్ళతో.

“వాద్దురారే, ఆ పని మాత్రం వద్దు. దొరబాబు దగ్గర పొలంపన్ను నేర్చుకోరే, రైతువి కావాలా నువ్వు భూంతున్న రైతువి కావాలా, భూంతువరకే కండా, నేనీ పని చేస్తంట అన్నాడు సీనయ్య....”

“నేను భూంతువి కొంటా... మన భూంతువి మనం చేద్దాం వారి పండిద్దాం...” అన్నాడు తొమ్మిదో క్లాసులోకి వచ్చిన అప్పన్న.

“ఆం... కవుర్లు బానే ఉంటాయి. భూంతువికొండం అంటే మాట్లెంటి? అప్పనంగా ఎవరూ వీడానికి రెడీగా లేరు...” రెండు చేతులు అడ్డంగా తిప్పుతూ ఆంది లచ్చమ్మ, సీనయ్య ముసలి తల్లి.

“వేదో ఉజ్జోగం చేత్తా దబ్బు - తెత్తా... భూఁవి కొంటా...” ఉత్సాహంగా అన్నాడు.

“బావుందిరారే... అలాగే కల కంటూండు... మనం చిల్లులున్న జల్లెడతో నీలైత్తుతున్నాం. అద్దెలుసుకో... వెన్ని రోజులయినా మన బతుకులింతే... వెన్ని మాట్లెత్తాం చిల్లులకి...”

“ఇలక్కాదు, వెంకన్నబాబు దుబాయ్ అంపుతాట్ట. వెల్లి కనుక్కుంటా...”
 సీనయ్య ఆశ్చర్యంగా కొడుకుని చూశాడు.

“వింకా, చిన్నాడివసుకుంటున్నా... వెంత పెద్దాడి వయ్యావురా!” అంది లచ్చమ్మ మనవడి వీపు నిమురుతూ...

“వప్పుడే వాద్దురారే... నీక్కొంచం గ్యానం రానీ రారే... అయినా దుబాయంటే కవుర్లేంటీ? పక్కనుందేంటీ, యిలగనుకోగానే అలగెల్లాచ్చేడానికి... వెళ్లం అంత వీజీ కాదు...” అంది వెంకాయమ్మ.

“ఉప్పట్నుంచి కదలేస్తే, వెప్పుడో వప్పుడు అంపుతాడు. దుబాయెల్లి దబ్బు అంపుతా, వప్పుడు మన భూఁవి మనమే చేసుకుంటాం...”

“ఎడైవిరా!” అన్నాడు పళ్ళాలయ్య.

“అవ్వీనూ...” అన్నాడు ఉత్సాహంగా.

ఒక్కసారి నిశ్శబ్దం.

అందరి కళ్ళ ముందు ఒకే దృశ్యం.

బాధలు కంటి చుట్టు - గూడుకట్టుకున్నా, అలసి పోయిన కళ్ళకి ఆశాదీపాల్లాంటి, మిణుకు మిణుకు మంటున్న కలలు కంటి ముందు ఆకారాల్ని ఏర్పరుస్తున్నాయి.

భూమి... ఆ భూమి పొరల్ని చీలుస్తు నాగేటి చాళ్ళు... ఎడ్లు, పనిచేస్తున్న యింట్లో వాళ్ళు... వరి... కుప్పల కొద్దీ వరి...

ఎర్ర జీరల్తో, నీళ్ళు నిండిన కళ్ళతో, ఆ దృశ్యాన్ని చూస్తూ ఉండిపోయారు. ఆ స్వప్నాన్ని వదలలేక చాలాసేపు అలాగే ఉండి పోయారు.

“బాగానే ఉంది సంబడం... అలా చూత్తూండి పోతారేంటీ? కలల వెనక్కాల వెల్లం అంటే పిల్లి తన తోక తానే పట్టుకోడం...”

ఆ మర్నాడే మేడ దొరబాబు గారింట పాలేరు పనికి కుదిరిపోయాడు. మధ్య మధ్య పొలం పన్ను నేర్చుకోవాలనుకున్నాడు.

దుబాయి వెళ్ళే ప్రయత్నాలు మానలేదు అప్పన్న.

“ఉరే... మనం కూలీలం రా... అన్నయ్యలాగా కూలిపన్నోకెళ్లిపో... అంతంత దూరాలెల్లి భూంతులు కొనకపోతే ఏం! దేవుడే మనకి భూంతుల్ని వీయ లేదు...”

“దేవుడీకుండా - పొరపాటు చేశాడు. దేవుడీక పోతేనేం నేను కొంటా...”

“ఒకళ్ళు కింద పన్నేయక్కర్లేదు. మన భూంతు... మన సేద్యం... సొంతత్రంగా ఉండచ్చు... ఎన్నాళ్ళీ పాలేరు పన్ను?” అన్నాడు పళ్ళాలయ్య. మరో రెండేళ్ళకి దుబాయి వెళ్ళే అవకాశం వచ్చింది.

ఇంట్లో ఉన్న కాస్త వెండి అమ్మి మరో కొంత అప్పుపెట్టి వెంకన్న బాబుకిచ్చాడు అప్పన్న. మరో ఏడాదికి దుబాయ్ ప్రయాణం అయ్యాడు.

ఇంట్లో వాళ్ళు, బంధాలు, అనుబంధాలు నీళ్ళు నిండిన కళ్ళకి మసక బారిపోతూంటే, ఊరు దాటి, ఏరు దాటి, సముద్రం దాటి. దుబాయ్ వెళ్ళి పన్నో చేరిపోయాడు అప్పన్న.

ఏడాది తిరిగాకా, వొంట్లోని రక్తం, మాంసం, ఎన్ని రూపాయలుగా మారిందో లెక్క చూసి యింటికి డబ్బు పంపాడు.

అన్నగారు ఓ చెక్క భూమి కొన్నాడు.

మరో రెండేళ్ళు గడిచాయి. అరెకరం అమిరింది.

సీనయ్యకి కాలు ఆప్రేషన్ చేయాలన్నాడు.

“అప్పన్న కుత్తరం రాయినేటి బాబూ!” అన్నాడు పళ్ళాలయ్య.

లచ్చమ్మ ఒక్కసారి లేచింది.

“ఏటి రాసేది? ఏం రాత్తావ్? ఏం వని రాత్తావ్? నీ బాబు కాలు కాప్రేషన్ అని రాత్తావ్! అవునారే... వాడెప్పుడైనా ఏదైనా రాసాడా!...” బాధగా, గట్టిగా అంది.

సీనయ్య కలగ చేసుకున్నాడు.

“అవునా... ఉత్తరం రాయమాక... ఆడెప్పుడైనా ఆడి కస్తం మనకి చెప్పాడా! తిన్నాడో, తినలేదో చెప్పాడా! ఏ కరకు నేలన ఎలా నిద్దరోతున్నాడో మనకి తెలుసా! అసలేం పని చేత్తన్నాడో మనకెప్పుడైనా కనుకున్నామా! అసలడిగామా! లేదుకందా! ఉప్పుడు ఉత్తరం రాసి ఆడ్ని బాధపెట్టడం దేనికి?”

ఇంకెవరూ ఏం మాట్లాడలేదు.

ఎకరం అమిరింది. ఎడ్లు ఇంటి పక్కన కుడితి తాగుతూ, గడ్డి తింటూ కులాసాగా ఉన్నాయి.

తల్లి గుర్తొచ్చింది. తండ్రి గుర్తొచ్చాడు. ఊరు గుర్తొచ్చింది. గుండెలు ఒక్కసారి పొంగాయి ఆనందంతో.

ఊరికి ప్రయాణం అయ్యాడు. సముద్రం దాటాడు, ఏరు దాటాడు. ఊళ్ళోకి అడుగుపెట్టాడు.

మరిచిపోయిన మాటలు గుండెల్లోపల్లించి వచ్చాయి ఊరిని చూడగానే. ఎదురు చూస్తున్న స్నేహితులని కలుసుకున్నాకా ఏమేం మర్చిపోయాడో తెలుసుకున్నాడు.

నవ్వడం, మనసు విప్పి మాట్లాడం, మరచిపోయాడు.

ఇంటికెళ్ళాకా తెలిసింది. యింకా దేనికి మొహం వాచి ఉన్నాడో కడుపు నిండా తిండికి, కంటి నిండా నిద్రకి, శరీరం కోరుకునే విశ్రాంతికి.

రక్తాన్ని, చెమటని, కండల్ని రూపాయల్లోకి మార్చడంలో మునిగిపోయాడు. ఒక్కసారి పైకి తేలాకా అర్థం అయింది, కోరుకున్న ప్రపంచం ఎక్కడ ఉందో అని.

రాత్రి అన్నం తిన్నాకా యింటి ముందు మడత మంచం మీద వాలాడు.

ఆకాశం అంచుల్నించి చిక్కటి చీకటి జారి పోతోంది.

గుమ్మం దగ్గర ఈత చాప వేసుకుని లచ్చమ్మ, వెంకాయమ్మ కాల్చిన తేగల్ని ముందు వేసుకుని తింటూ కూచున్నారు.

“ఉరే, సచ్చనారాయనొస్తున్నాడు...” అంది వెంకాయమ్మ.

“అప్పుడే పడకేసావేంటి? నడు... అలా మొగదాకా ఎల్లాం...” అన్నాడు వస్తునే సత్యనారాయణ.

అప్పన్న లేచాడు. మొగ దగ్గర రమేషున్నాడు. అంతాకలిసి గుడి అరుగుల మీద కూచున్నారు.

దంత శుద్ధి అంటు చేగోడీలు, పుణుకులు మధ్యలో పెట్టాడు వీరయ్య, “దుబాయి కవుర్లు చెప్పరా!” అన్నారు.

“అక్కడి కవుర్లకేంవుంది కానీ, యిక్కడెలాగుందీ?”

“నాదా! మాదా ఎకరం, అరెకరం ఉన్న చిన్నపాటి రైతులదా!”

చేగోడి నోట్లో వేసుకోబోతూ, ఆ ముక్కని అలాగే చేతిలో ఉంచుకుని చూసాడు సత్యనారాయణ.

“మీదేలే...”

“ఎలాగుంటుందంటే... మూడు పిండి వంటలు, ఆరు రకాల కూరలు పచ్చళ్ళు అయితే అవన్నీ వండుకున్న వాళ్ళకేలే... వాళ్ళని, ఆశగా చూట్టం, మాడుతున్న కడుపుల్తో...”

డీలా పడిపోయాడు.

ఇంతేనా! దుబాయ్ వెళ్ళకముందూ అంతే... వెళ్ళి వచ్చాకా కూడ అంతే. అవే బతుకులూ!

“అదేంట్రా... మార్పు లేదా!”

నవ్వాడు రమేషు.

“మార్పు లేకేం... బ్రహ్మాండమైన మార్పు... మునుపు గంజినీళ్ళు... యిప్పుడు అన్నం... మునుపు కల్లు తీసేవాళ్ళు... ఇప్పుడు సారాబట్టిలు అవ్వీ...”

యివి చాల్డేటీ!”

“మీ భూంతులు తక్కువేకందా! కౌలుకి తీసుకోలేదా?” ఆశ్చర్యంగా అడిగాడు. అప్పన్న.

“సదేలే... అదేదో సావెత చెప్పినట్లుంది. కౌలుకి తీసుకున్నాం. అయినా అంతే ఎరువులకి, పురుగు మందులకీ కటకట. కరెంటుకి కటకట. బ్రోకర్లు, బాంకర్లు... అంత అయ్యాకా మళ్ళీ వడ్డీ సోవనాథం గతి. అన్నీ అయ్యాయి అనుకుంటే... దేవుడి వొంకర చూపు... పంట సాయం చేతికొచ్చిలోగా వెన్ని యిబ్బందులో... పండింది పంటికి, యింటికి రాదు. సరిపోదు కందా! ఇదిరా అన్నదాత నడ్డి అది కాస్తా ... రోజు రోజుకి వొంగి పోతోంది...”

ఆ మాటలు నాలిక చివర్నించి రాలేదు. గుండె లోతుల్లోంచి వచ్చినవి.

“ఇంకోటి విను - నీ గుండె చెరువైపోతుంది. మన సూరన్నలేడు... రెండుసార్లు ఫెయిలయ్యి నీతోపాటూ ఏడో క్లాసు రాసి, బడి మానేసాడు... గుర్తొచ్చాడా... ఆ సూరన్న...”

అప్పన్న తలూపాడు తెలుసన్నట్లుగా.

పొలం గట్లలో టమాటాలు, బెండకాయలు నారేసాడు. అవన్నీ ఇరక్కాసాయనుక్కో... మార్కెట్కి తీసుకెళ్తే దళారులంతా కుమ్మక్కయ్యి కొనలేదు. రెండ్రోలు చూసాడు. మూడోరోజు రూపాయికి నాలుక్కిలోలు చప్పున అమ్మీసాడు. తీరామోసి చూస్తే వాడు... పది రూపాయలకి కిలో చొప్పున పెద్ద బజారులో అమ్ముతున్నాట్ట మనోడి కళ్ళలోంచి రక్తం చుక్కలు రాలాయనుక్కో...”

గుండె బరువెక్కింది అప్పన్నకి -

“ఉరే... మనూర్లో దేవుడి పెళ్ళికి మయసభ నాటకం వేసారు గుర్తుందా! అదే. అదేరా... ఇక్కడ జరుగుతున్నది. దుర్యోధనుడు మయసభకెళ్లాడు. ఓ చోట గచ్చుని చూసాడు. గచ్చే కందా అని కాలేసాడు. తీరా మోసి చూస్తే అవి నీళ్ళయ్యి కూచున్నాయి. అంతే... జారి పడ్డాడు... ఏం తేడా లేదు. మన బజార్లన్నీ మయసభలనుక్కో...!

“ఏఁవిటో... ఎంతో ఊహించాను.”

“సడేలే... ఊహలు బానే ఉంటాయి. మన బతుకులు ఏటికి ఎదురీతలే...”

మనసంతా కకావికలయింది. లేచాడు.

“మళ్ళా రేపు కలుద్దాం...” ఎంత ఆశగా వచ్చాడో అంత నిరుత్సాహంగా అనిపిస్తోంది.

మర్నాడు పొద్దెక్కేవరకూ లేవలేదు అప్పన్న. ఇంట్లో ఎవరూ లేపలేదు. పాపం... ఇన్నాళ్ళు నిద్ర సరిగా పోలేదు... పడుకోనీ... అనుకున్నారు.

లేచేసరికి మధ్యాహ్నం అయిపోయింది. ఇంట్లోను... యింటి వెనక్కాల తచ్చాడుతూ గడిపేసాడు.

సాయంత్రం అయ్యేసరికి పళ్ళాలయ్య భుజాన నాగలితో కనిపించాడు. అప్పన్నకి అన్నగారి నలాచూస్తుంటే శిలువని మోస్తున్న క్రీస్తులా అనిపించాడు.

“నేనూ రేపట్నీంచి పొలానికొత్తాను. ఇంకో రెండు మూడు ఎకరాలు కవులికి తీసుకుందాం... ఎవరైనా కనుక్కో...”

“దరిద్రుడు తలంటుకుందామంటే వడగళ్ళ వానొచ్చిందిట... అలగుంది మన పని...” నాగలిని ఓ మూల ఉంచి లోపలికెళ్ళాడు స్థానం చెయ్యడానికి.

చిన్నప్పటిది, గుర్తొచ్చింది అప్పన్నకి.

“మామ్మా! ఈ భూఁవులు పొలాలు ఎవరు చేసారేంటి?” అడిగాడు నానమ్మ లచ్చమ్మని. అప్పుడు అప్పన్న పదేళ్ళవాడు.

‘దేవుడు’ అంది.....

“దేవుడయితే... అందరికీయ్యాలి కందా! మరి మేడ దొరబాబు గారికి, సత్తెంబాబు గారికే ఎందుకిచ్చాడు... మనకెందుకు లేదు?”

“డబ్బులెవ్వీ? మనకి లేదు కందా!”

“అవుతే... డబ్బులెవరిస్తే ఆల్లకే భూఁవులిస్తాడా దేవుడు?”

లచ్చమ్మ మాట్లాడలేదు. ఆమెకే సరిగా తెలీదు జవాబు.

“ఈ దొరబాబులు భూఁవుల్ని తెచ్చుకుని పుట్టారా! పుట్టాకా దేవుడి దగ్గర్నుంచి తెచ్చుకున్నారా!...”

లచ్చమ్మ మాట్లాడలేదు. కానీ ఈ రోజున కూడా అప్పన్నని అదే ప్రశ్న వేధిస్తోంది.

పేదోడి బదుకు ఎప్పుడూ ఒకటే. పేదోడికి భూఁవుణ్ణానికి వీలేదు.

“అప్పన్నా! వణ్ణం తిండానికి రారా...” అంది వెంకాయమ్మ.

చిక్కటి నలుపులోకి మారిపోతున్న ఆకాశంలోకి చూస్తూ ఆలోచిస్తున్న అప్పన్న ఉలిక్కిపడి, వచ్చి కంచం ముందు కూచున్నది.

“ఈ వేపున ఏదో ఫాట్రీ పెడ్తారుట. భూఁవులు కొంటారుట.”

“ఎవరి భూఁవులు?”

“మనందరివీ న్నూట”

“ఎవరన్నారేటీ?” మంచం మీదున్న సీనయ్య అన్నాడు.

“దొరబావు అందరఁవూ భూఁవులివ్వాలి. కొనుక్కుంటార్ట.”

“మనం ఈనక్కర్లేదు...” అప్పన్న గట్టిగా అన్నాడు.

“బావుంది. ఇది మరీ బావుంది... వాళ్ళెవళ్ళో వచ్చి, అల్లన ఫాట్రీ పెట్టేత్తాఁవంటే - రండి బాబూ... రండి మా భూఁవులు కొనండంటే, మా భూఁవులు కొనమంటూ, ఆర్తి పళ్ళాల్తీసుకుని ఎదురొత్తామను కుంటున్నారేమో...” తింటున్న అన్నం ముద్దల్ని విసురుగా కంచంలో పడేస్తూ అంది లచ్చమ్మ.

“ఇది మా భూఁవి. గవర్నీంటు భూఁవికాదు. అడగ్గానే యిచ్చేడానికి. యివ్వం... ఉరే అప్పన్నా, పళ్ళా లయ్యా రేపు అంతా వెళ్ళి గొడవ పెట్టండి...” లచ్చమ్మ ఆజ్ఞాపించింది.

“ఫాట్రీ పెట్టాకా, మనకందులో ఉజ్జోగాలిత్తార్ట...”

అప్పన్న తింటూ తింటూ లేచిపోయాడు.

“అలా అన్నెప్పి భూఁవులు తీసుకుంటారా! మేమ మ్మం... అంటే ... బలవంతంగా లాక్కుంటారా! కంటి తుడుపుగా ఉజ్జోగాలిత్తారా! ఏం

ఉజ్జోగాలితారు? అసలేం ఉజ్జోగాలితాయి మన చదువులకి? ఏం పెద్ద చదువులు పొడిచేసామని పెద్ద ఉజ్జోగాలితారు, దుబాయిలో చూసాను కందా... మన చదువుకి కూలి పని తప్ప మరోటి రాదు... మరోటీరు... దుబాయెల్లి కూలి పన్నేసి దబ్బులట్టుకొచ్చింది. భూఁవి కొన్నదీ వీల్లడగ్గానే విచ్చేదానికా! నేనివ్వను... సంపేసినా సరే..." ఆవేశంగా అని మళ్ళా కంచం ముందు కూచున్నాడు.

"అయినా... ఈళ్ళకి మన భూఁవులే కావాల్సిచ్చాయా! దొరగార్ల కన్నేసి ఎకరాలున్నాయి కందా! వాళ్ళవి తీసుంటే సరి... మనకి భూఁవులుండడానికి సొతంత్రం లేదా ఏం! గుండాల్ని పెట్టేనా సరే యిచ్చేది లేదు..." అన్నాడు పళ్ళాలయ్య.

"యింటో అనడం కాదు... రేప్పొద్దున్న నలుగుర్ని పోగేయండి పోట్లాడండి... మీకు తోడుగా నేనూ వత్తాను..." అంది లచ్చమ్మ.

"కూలివాడికీ, రైతుకి, చెమట - రత్తం ఓటేలే... భూఁవి కోసం ఆ రెంటినీ యిత్తాడు. ఇప్పటికే మనూళ్ళో చాలామంది అప్పులు తీర్చలేక పురుగుల మందు తాగేసి చచ్చారు. యింకా చెమట తడి ఆరని అస్తిపంజరాలు భూఁవి పొరల్లో ఉన్నాయి... అందులోకి మరికొన్ని... ప్రాణాలు పోయినా సరే యిచ్చేది లేదు... పోరాడుదాం... పోతే ఏం పోతుంది ఈ ప్రాణాలే కందా... భూఁవి పిల్లలకైనా మిగుల్తుంది..." "సీనయ్య కంఠం వొణికింది.

అందరి కళ్ళల్లో నీరు... ఆ క్షణాన్ని, వాళ్ళని ఆ కన్నీరే కట్టేసింది. అది అంతం ఉన్నది అదొక్కటే. అంతరాయం లేకుండా వెంకాయమ్మ, లచ్చమ్మ ఏడుస్తున్నారు. మొగవాళ్ళు నిశ్శబ్దంగా చెరువవుతున్న గుండెని అదమడానికి ప్రయత్నిస్తున్నారు.

(పత్రిక జూన్ 2007)

